



శ్రీ కృష్ణని గీతబోధ

శ్రీ కృష్ణుని గీతావాణి

బార్ధకు వ్రాసిన లేఖల్ని
(ప్రథమ భాగము)

నినిమిషకాలు

ప్రేక్షకు ముద్రిత

(౬౦౦) పృథులు

అన్ని హక్కులు గ్రంథకర్తవి.

జనవరి, 1955

ముందు మాట



ధర్మపత్నికి వ్రాయబడిన యీ లేఖలు అనివార్య కారణములచే అసంపూర్ణముగ యుండి పోయినవి. ప్రస్తుతము పాఠక లోకమున కందించు చున్న తొమ్మిది లేఖలు కూడ అప్రయత్నముగ ప్రారంభించి అతిస్వల్ప వ్యవధిలోనే వూర్తి చేయవలసి వచ్చినది. సమయమున కందు బాటు లో యుండిన ముఖ్య గ్రంథములు కొంతపరకు తోడ్పడినవి. అట్టి గ్రంథముల పట్టిక కూడ చేరుచున్నాను.

గీతా శ్లోకముల ఆంధ్ర తాత్పర్యములను శ్రీమద్భగవద్గీత (శ్రీరామ కృష్ణ మతమువారి ప్రచురణ), మరియు గాంధీమహాత్ముని ఆనాసక్తి యోగము (దుర్గిరాల బలరామ కృష్ణమయ్యగారి అనువాదము, నుండి గ్రహించితిని. వై రెండు పుస్తకముల ప్రచురణకర్తలకు, గ్రంథకర్తలకు కృతజ్ఞతలు తెలుపు కొను చున్నాను.

లేఖలను పరిశీలించి, ఆశంసా పత్రమును దయచేసిన శ్రీ పరదా ఛాయ్యల గారికి, ప్రచురణ కార్యక్రమములలో తోడ్పడిన మిత్రులందరికి కృతజ్ఞతలు తెల్లడించు చున్నాను.

పుస్తకము అచ్చు యగుచున్నప్పుడు నేను స్వగ్రామము లో యుండుట మూలముగ కొన్ని తప్పులు దొరికి పోయినవి. పుస్తకము చివరి తప్పొప్పుల పట్టిక చేర్చితిని. అవి సరిచేసుకొని గ్రంథమును పరిచయపరిచినదిగా పాఠకులకు వేడుకొను చున్నాను.

పాఠకుల యొక్క సూచనలు, విమర్శలు సంతోషముతో స్వీకరిం చుచు

గృంధకర్త.

అ శం స

గహనమైన వేదాంత విషయమును శృంగార మార్గమున బోధించుట వలన సర్వజనావగాహన యోగ్యమై యుండును. భాగవత మహాపురాణ ముట్లే వ్రాయబడినది. శ్రీకృష్ణ పరబ్రహ్మవతారము ప్రపంచ జనులను ముక్తి మార్గానుగాముల నొనర్చుటకై యేర్పడినది. ఆ పరాత్పరుని లీలా విశేషములను సర్వజన హృదయ గంజకముగా రచించిన శ్రీ శుక్లడు మనకెల్లరికూ అనుసంధింప బడవలసిన వాడు.

భాగవత మహాగ్రంథ మందలి రహస్యములను లేఖా రూపమున కృష్ణరావుగారు తమ ధర్మపత్నికే అందించ బూనుట ముదావహము. కావున గహన విషయములను సులభ మార్గముల ద్వారా అందించుట సరియైన రచనా పద్ధతి. స్త్రీలకు వేదాంత వ్యవహారములను అందించుట ఈ లేఖా సారస్వత మెంతయో ఉపయోగకారి యగును.

కృష్ణరావు గారి రచనా పద్ధతి సరళముగా, సులభ గ్రాహ్యముగా నున్నది. వీరు ఇట్టి రచనా విధానమున నిష్ణాతృత్వము వాఙ్మించి తెలుగు సారస్వతమునకు వన్నె తెత్తురని ఆశింతును.

ఇట్లు

1—12—1954

వానమామలై వరదాచార్యులు

విషయ సూచిక.

1. మొదటి లేఖ....	శ్రీకృష్ణుని జీవితము
2. రెండవ లేఖ	శ్రీకృష్ణుని లోకపూజ్యత
3. మూడవ లేఖ....	గీతావాతావరణము
4. నాలుగవ లేఖ	గీతాదర్శము
5. ఐదవ లేఖ	} ఈశ్వరుడు—సృష్టి స్థితి లయములు
6. ఆరవ లేఖ	
7. ఏడవ లేఖ	ఆత్మక్షేత్రజ్ఞాడు జీవుడు
8. ఎనిమిదవ లేఖ	సాత్విక పాతము
9. తొమ్మిదవ లేఖ	రజోగుణ తమోగుణ పాతములు.

మొదటి లేఖ

శ్రీమణి !

1. గత సంవత్సరము ఇదేరోజు ఎన్నడులేని సంతోషముతో మనము గోకుల అష్టమిని వైభవముగా జరుపుకొన్నాము. నేడో? మనము, వందలమైళ్ల దూరములో నున్నాము. ఈ దినముయొక్క ప్రాముఖ్యతను గూర్చి తెలియజేయు ఉద్దేశముతో నేనీ లేఖను వ్రాయుచున్నాను.

2. దాదాపు (3000) మూడువేల సంవత్సరముల క్రితము ఇదేరోజు మధురా పట్టణములోని ఒక చెరసాలలో దేవకి వసుదేవులకు ఒక కుమారుడు జన్మించెను. అతని శరీరము నలుపుగ యుండుటచే కృష్ణుడు (నలుపు శరీరము కలవాడని అర్థము) అను నామముచే ప్రసిద్ధిజెందెను. బాల్యము నుండి అతనిలో దివ్యతేజస్సు తోణికిన లాడుచుండెడిది. అతడు శిశువుగ యున్నపుడే పూతన, శకటాసురుడు, తృణా వర్షుడు అను రాక్షసులను సంహరించెను. పెంపుడుతల్లియైన యశోదకు తన నోటిలో నమస్తవిశ్వమును సూర్యచంద్ర నక్షత్రములు, భూమి, పర్వతములు, నదులు, వృక్షములు, మరియు నమస్తజీవకోటి చూపించి అణువు మొదలుకొని బ్రహ్మాండము పర్యంతము తనయందే యున్నట్లు గోచరింపజేసెను.

3. శ్రీ కృష్ణుడు గోకులము లోని ఇతర బాలుర తోడ్పాటుతో. గోపికల యొక్క గృహములలో ప్రవేశించి వెన్నను దొంగిలించువాడు. వెన్నను దొంగిలించిన కృష్ణుని చూచి పట్టుకొనుటకు ఆ గోపికలు ఎంతయో కనిపెట్టుకొనియుండువారు. ఒకనాడు పెరుగు కుండను పగుల గొట్టుటవల్ల యశోద అతనిని త్రాడుచే ఒకరోలుకు కట్టివేసెను. కృష్ణుడు రోలు యుక్తముగా ప్రాకులాడుచువెళ్లి సమీపమునందు రెండు వృక్ష స్వరూపములను పొందిన కుబేరుని కుమార్తెలైన నలకుబేర, మణిగ్రీవులను తాకి శాపవిముక్తులను జేసెను.

4. వెన్నెలరాత్రులలో యమునానదీ తీరమందు తరుచు శ్రీకృష్ణుని మురళీనాదము వినవచ్చెడిది. ఆ మ ధు ర గానమునకువశులై గోపికలు, గోవులు, గోపాలురేకాక నమస్త పశు పక్ష్యాదులును తన్మయులై శరీరస్పృతిని కోల్పోయెడివారు. గోపికలా వేణునాదము విన్నంతనే నిశిరాత్రులందైనను తమ తమ గృహములను భర్తలను విచిడి కృష్ణునివద్దకోపరుగిడివచ్చెడివారు. వివశులై అతని చుట్టూచేరి నృత్యము చే సె డి వా రు. కృష్ణునియొక్క దివ్యస్వరూపముచే దీపమునకు పతంగములవలె వారు ఆకర్షింపబడువారు. బాహ్యస్పృతిని కోల్పోయి అత్మానందము ననుభవించెడివారు. గోపికలలో సౌందర్యవతియైన రాధ శ్రీకృష్ణుని దివ్యమంగళ స్వరూపముచే ఆకర్షింపబడి పిచ్చిదై జీవితమంతయు కృష్ణుని కొరకే పరితపించినది. ఆ రీతిగా పరితపించుటలో ఎట్టి దివ్యానుభూతి ఆమె పొందెడిదో మనమీ స్థితిలో గ్రహించలేము. అట్టి ఆనందమును మనము పొందుటకు ఆమెవలె పిచ్చివారము కావలసినదే! ఈ కాలములోనే మరికొందఱు క్యూర రాక్షసులగు బకాసురుడు, ఆఘాసురుడు, అరిష్టాసురుడు అనువారలను శ్రీకృష్ణుడు సంహరించెను. ఇందుగఁడు, అగ్ని, నారదుడు, బ్రహ్మ మరియు కాలీయ నర్పము తమ తప్పదముల తెలుసుకొని శ్రీకృష్ణుని శక్తి సామర్థ్యములను అంగీకరించిరి. గోపికలు కోరిన కోరికను పూర్తిచేయుటకై నదీతీరమందు స్నానముచేయు నపుడు వారి వస్త్రముల నవహరించి, విగత వస్త్రలయి వచ్చి తమ వస్త్రములను తీసికొనునట్లు చేయువాడు. కృష్ణుని తమ భర్తగా పొందుటకై వారొక వ్యతమును చేసియుండుటవల్ల అతడి రీతిగ వారి కోర్కెను నెరవేర్చెను. తనచే ఆకర్షితులయి తనప్రేమకు వశులైన గోపికలను, గోపాలురను, గోవులను విడిచి కర్తవ్య ప్రేరణ చిత్తుడై, గోకులమును విడిచి మధురా నగరమును చేరుకొని రాజదుస్తుల నిచ్చుటకు నిరాకరించిన చాకలిని, కు ప ల యా పీడమను ఏనుగును, చాణూరుడు మష్టికుడను మల్లయుద్ధ నిపుణులను తుదకు క్యూరుడైన తన మేనమామయగు కంసుని వధించి శాత్రుయైన ఉగ్ర సేనుని రాజుగచేసి చెఱసాలలో మ్రగ్గుచుండిన తల్లిదండ్రులను విడిపించెను.

5. శ్రీకృష్ణ బలరాములు అవంతిపుర నివాసియైన సాందీపుడను పండితోత్తమునివద్ద వేద వేదాంగములను, తర్కవ్యాకరణ శాస్త్రములను ధర్మశాస్త్ర ఆర్థిక శాస్త్రములను, ధనుర్వేదములను అభ్యసించిరి. గురుదక్షిణగా అతడు తన మృతుడైన కొడుకును జీవింప చేయుమని కోరగా, రాక్షసుడైన పాంచజన్యుని సంహరించి పాంచజన్యుమను శంఖమును తీసికొని యమధర్మరాజుచే ముని కుమారుని బడసి, తమ గురువునకు అప్పగించెను. తదుపరి అంగీరసుని వద్దకు వెళ్ళి తన విద్యా ప్రావీణ్య మునుచూపి అతని మన్ననలకు పాత్రుడయ్యెను.

6 తరువాత విదర్భదేశమునకు రాజు అయిన భీష్ముకుని పుత్రికయగు రుక్మిణియను కన్యకను అమెయొక్క కోరిక ప్రకారము అచటికివెళ్ళి వీరుల నెదుర్కొని మధురకు తోడ్కొని తెచ్చి వివాహము చేసుకొనెను. దుష్టులని పేరు బడసిన నరకాసుర బాణాసురులతో పోరాడి వధించెను. భీమునిచే జరాసంధుని చంపించెను. ధర్మరాజుచే చేయబడిన రాజసూయ యాగ మందు శిశుపాలుని వధించెను. రాజుయొక్కాడ సహధ్యాయుడైన బీద బ్రాహ్మణుడగు కుచేలుని నత్కరించెను. కౌరవ పాండవుల మధ్య పెరిగిన వైరములలో ధర్మనిరతులయిన పాండవుల పక్షము వహించి వారిని కంటికి రెప్పవలె కాపాడెను. కౌరవ నభలో ద్రౌపదియొక్క మానమును రక్షించెను. అడవిలో దూర్వాసుని ఆకలిని మాన్పెను. యుద్ధ నివారణకై శాంతి దూతగా కౌరవ నభకువెళ్ళి శాంతి సందేశము నిచ్చెను. శాంతి పర్యయములు విఫలముకాగా అనివార్యమైన మహాభారత యుద్ధములో నిరాయుధుడై అస్థునికి సారధియై అతనికి జ్ఞానబోధచేసి వీరాధి వీరుల నందరిని వధించునట్లు చెప్పెను. యుద్ధానంతరము దాదాపు ముప్పది సంవత్సరములు జీవించి సముద్ర తీరమందు యోగారూఢుడై యున్న సమయమున ఒక వేటకాని బాణమునకు గురియై తన భౌతిక శరీరమును త్యజించెను. దుర్మార్గులను వధించి ధర్మమును నెలకొలుపుటకు అవతరించిన భగవంతుడు శ్రీకృష్ణుడు. శ్రీకృష్ణుని ప్రేమ నీకు లభించుగాక.

రెండవ లేఖ

శ్రేయసీ !

నిన్నటిరోజు శ్రీకృష్ణుని సంక్షిప్త జీవితమును గూర్చి తెలిపితిని. నీ పట్ల గల ప్రేమానురాగములకు వశుడనై, శ్రీకృష్ణుని లోకపూజ్యతను గూర్చి ఆతని బోధనల గురించి గూడ తెలియచేయ దలచితిని. కాని ఇది ఎంతటి కఠిన కార్యమో ఊహించుటకు కూడ మన శక్తిచాలదు.

మహర్షులు, భక్తాగ్రేసరులు, యోగిశ్రేష్టులు, మధుర భావతన్మయులు, నిష్కపట చిత్తులు, కర్మయోగులు, రాజకీయ తంత్రజ్ఞులు శ్రీకృష్ణుని నుండి బయలు వెడలిన ఒకానొక భావమునకో, లేక ఒకానొక కార్యమునకో వశులై, ఆకర్షింప బడినవారై, ఆయన లోకపూజ్యతను వర్ణించుచు వర్ణించుచు, సంతృప్తి గానక తమ యొక్క అశక్తతను ప్రకటించుకొనిరి. అన్ని రంగములలో, అన్ని దశలలో, ఆదర్శప్రాయుడైన శ్రీకృష్ణుని గ్రహించుటకు మరొక శ్రీకృష్ణుడే కావలయును. మనము మనశక్త్యానుసారము తెలుసుకొనుటకు ప్రయత్నింతము.

శ్రీకృష్ణుని గూర్చి తెలియజేయు పురాతన గ్రంథములలో భాగవతము, భారతము, విష్ణుపురాణము బ్రహ్మవైవర్త మరియు భాగవత పురాణములు ముఖ్యమైనవి. అధునా తన గ్రంథములు దాదాపు పదివేల వరకుండును. వీటన్నిటిలోని ముఖ్య విషయములను ఒకచో చేర్చి, ఒక గ్రంథముగ ప్రకటించినను శ్రీకృష్ణుని గూర్చిన పరిపూర్ణ గ్రంథమని చెప్పటకు వీలు లేదు. అందువల్లనే యుద్ధరంగమందు అర్జునుడు అడిగిన ప్రశ్నకు ప్రత్యుత్తర మిచ్చుచు : నన్ను గురించి తెలుసుకొని ఏమిచేయుదువు : నా యొక్క ఒక అంశముచేతనే ఈ జగత్తును ధరించి యున్నానని” చెప్పెను? ఇట్టి పురుషోత్తముని గూర్చి ఏ రీతిగ నీకు తెలియ జేయుదునా

యని తికమక పడుచున్నాను. అసాధ్యమని తెలియును. కాని నీ నిమిత్తమై, నీ ద్వారా అనేకులకు ఉపయోగపడునని తలంచి ప్రయత్నించుటకు పూనుకొనుచున్నాను.

అకాశములో తేజస్వరూపుడైన సూర్యభగవానుని వైపు చూడుము. ఆ తేజమును చూడలేక కనులను మూసుకొందువు. “సూర్యుడు ఏ తేజస్సుముందు తన ప్రకాశమును కోల్పోవునో అట్టి నూనె సూర్యులకు మించిన తేజస్సు, నా ముఖ్య స్థానమని, అదియే - నా ను స్వ రూ ప మ ని” శ్రీకృష్ణుడు అర్జునునకు బోధించుచు వచించెను. మనకు గోచరించు సూర్యుని మన కనులు చూడలేనపుడు, నూనె సూర్యుల తేజస్సునకు మించిన ఆ తేజస్వరూపమునే ఎట్లు చూడగలము? బుద్ధిబలముచే కొంతవరకు ఊహించ వచ్చును. అట్టి తేజస్సు శరీరముగాగల పురుషోత్తము డున్నాడని ఊహించుకొనుము. తేజోరూపుడైన ఆ పురుషుడు, అధర్మమును రూపుమాపి, ధర్మమును నెలకొల్పుటకై, దాదాపు మూడువేల సంవత్సరముల క్రితము, మధురా నగరమందుగల ఒక చెరసాలలో, దేవకి గర్భమున ప్రవేశించి, మానవ శరీరమును ధరించి భూలోకమున అవతరించెను. జీవిత కాలములోనే దుర్మార్గులను నాశన మొనరించి ధర్మ పరిపాలన నెలకొల్పెను. అతనియొక్క ప్రతి చర్య, ప్రతి వాక్కు మహాన్నతమైన సత్యములను బహిర్గత మొనరించినవి.

శ్రీకృష్ణుని బాల్యక్రిడలకు గోకులములోని స్త్రీ పురుషులు ఆకర్షింపబడిరి. వెన్నను దొంగిలించుట, పెరుగు కుండలను పగులగొట్టుట మొదలగు చిలిపి చేష్టలచే వారి హృదయముల సతడు దొంగిలించెను. గోపికల హృదయములు కృష్ణునికొరకు పరితపించ సాగినవి. గోవుల కాపరిగా అడవికి వెళ్ళిన కృష్ణుడు, వచ్చుటకు అలగ్నమైనచో, గోపికలందరూ ఇంకను కృష్ణుడు రాలేదని విలపించెడివారు. గోకులములోని స్త్రీ పురుషులందరిలో కృష్ణుడేమిట ఏ రీతిగా నుండియుండునో ఊహించుకొనుము. ఇట్టి ఆకర్షణ సాధారణశిశువు? లేయుండునా

అతడుచేయు మురళీనాదము మరింత గొప్పశక్తియై పరిణమించెను. నెయ్యి నమిధలలో వేయుచో అగ్ని వీరితిగ ప్రజ్వరిల్లునో అదేరీతిగ, కృష్ణుని యొక్క మురళీనాదము గోపికలలోని ప్రేమను ప్రజ్వలంప చేసెను. వారి హృదయములు కృష్ణభావ నమన్విత మయ్యెను. తమ నిత్యకృత్యముల మరచిరి. స్త్రీ పురుష తారతమ్యము వారిలో అడుగంటెను. గృహములు చెరసాలలుగ గోచరింప సాగెను. వారికి భర్త లక్కరలేదు, గృహము లవసరములేదు. గోవులవసరములేదు. పాలు, పెరుగు వెన్నెళ్ళపై వారిలో మమకారములేదు. కృష్ణుడే వారి భర్త, అతడే వారి సర్వస్వము. అతని నన్నిధి వారి గృహము. అతని నామమే వారి వాక్కు, అతనిని గూర్చిన ఆలోచనలే వారి మనస్సు. వారి హృదయములు కృష్ణమయమై, కృష్ణ సాగరములో ప్యవేశించినవి.

ఆ నముద్యమో! అంతులేనిది. అపరిమితమైనట్టిది. వాటి తరంగముల ధాటికి గోపికల కొమల హృదయములు తాళలేక పోయినవి. హృదయములు బద్ధతైనవి. కృష్ణుని రూపము, చూపు, స్పర్శ తుదకు ఆయన నన్నిధి గోపికలను పిచ్చివారిగా చేసినది. వారికి బాహ్య స్పృహ లేకుండా చేసినది. కృష్ణ తేజము వైపు, పతంగముల మాదిరి వారు పరుగెత్తిరి. ఆ తేజములో తమ బాహ్య స్వరూపముల భన్మమొనరించి అందులో ఐక్యమైరి. వేలకొలది గోపికల హృదయములలో విప్లవకరమైన మార్పు ఎవడి చేగలిగెనో అట్టి వ్యక్తి సాధారణ పురుషుడని భావించ వచ్చునా?

ప్రపంచ చరిత్ర నవలోకింపుము. మానవుడు అనాగరిక దశనుండి నేటివరకు అనేక యుద్ధములు చేసెను. కొంత కాలము కూటికొరకు కొంత కాలము స్త్రీల కొరకు, కొంత కాలము అన్తికొరకు, కొంత కాలము రాజ్యముల కొరకు పోరాడెను. ఈ శతాబ్దములో పరస్పర ద్వేషముచే ఇట్టి పోరాటములు జరుగుచునే యున్నవి. ఈ యుద్ధములలో మానవుడు తమ సోదర మానవులను చంపుటలో అనేక సాహసకృత్యములుచేసి తన శార్మ ధైర్యములను ప్రకటించుకొనెను. తన ఆనందమునకై ప్రశాంతమైన

పట్టణములను భన్మము చేసిన రాజుల చరిత్రము నీకు గోచరించును. రాజ్య తృష్ణచే వేలాది ప్రజల ప్రశాంత జీవితమును భగ్నపరిచి, వారి పాలిటి యమ దూతలవలె గోచరించు వీరుల వీరగాథలు నీవు చదువ వలసి వచ్చును. వీరందరు వీరులే! శౌర్యధైర్యములు గలవారే! కాని వీరి వీరోచిత కార్యములు స్వార్థ ఆశయములచే ప్రేరేపింపబడి యుండెను. చరిత్రలో, ఒక నూతన దృక్పథముతో అనేక వీరోచిత కార్యములను చేసిన వ్యక్తిని గూడ మనము చూచెదము. అతడు రాజుకాడు. రాజ్యకాంక్షగూడ అతనిలో కనిపించదు. అయినను రాజాధి రాజులను సైతము సింహాసనముల నుండి తొలగించెను. అతని పేరు విన్నంతనే రాజులు తమ సింహాసనముల నుండి దిగివచ్చెడివారు. అతడు కేవలము ధర్మమే ఆశయముగాగొని, ధర్మ ఘాతకులను హతమార్చి, ధర్మనిరతులైన పాలకులకు రక్షకుడై నిలచి ధర్మ సంస్థాపన చేసెను. అతడే శ్రీకృష్ణుడు. ఇతర వీరులకు, శ్రీకృష్ణునికి గల తారతమ్యమిదే. ఇదే శ్రీకృష్ణుని లోకపూజ్యతకు కారణము.

శ్రీకృష్ణుడు స్త్రీల పాలిటి దైవమని చెప్పవచ్చును. రుక్మిణి తనను ప్రేమించి, నిన్సహాయురాలై కాపాడుమని నందేశము సంపగా, రాక్షస పద్ధతిన వివాహము చేసుకొనుటకైనను వెనుకాడక ఆమెను రక్షించెను. ఆమె తలదండ్రులను, సోదరులనుగాని, సమాజమునుగాని లెక్కచేయలేదు. (స్త్రీ పురుషులకు ప్రేమించు హక్కు కలదు. తల్లిదండ్రులుగాని, సమాజముగాని వారిని నిర్బంధించరాదని ఇందు మూలముగ చూపెట్టెను.)

పరస్మి యొక్క శిరోజములబట్టి, రాజసభ కిడ్చుకొని తెచ్చి, భర్తల యొక్కయు, రాజపరివారము యొక్కయు సమక్షములో ఆమె ధరించిన చీరలను విప్పటకు పూనుకొనిన కౌరవుల నైతిక పతనావస్థను ఊహింపుము. అదే సభలో తల్లలువంచి ఈ దృశ్యమును చూడలేక కన్నీరు విడుచుచుండిన భీష్మ, ద్రోణ కృపాచార్యులవంటి పూజ్యులయొక్క నిన్సహాయ స్థితిని తలంపుము. భార్యకు జరుగుచున్న పరాభవమును చూచుచు, ధర్మహాని జరుగునని మారు పలుకక కూర్చున్న ధర్మరాజు యొక్క ధర్మపరాయణత

ఎట్టిదో ఆలోచింపుము. అట్టి పరిస్థితిలో ఏ దిక్కు లేక, ఏ దారి గోచరింపక, ‘శ్రీకృష్ణ! రమ్మ, రక్షింపుము’ అని దీనాతి దీనముగ విలపించిన ద్రావడి యొక్క అర్తనాదమును వినుము. అనాడు అనంభాకమైన వస్త్రముల ఇచ్చి ఒక ద్రావడికే కాదు. నారీలోకమునకే అభయహస్త మిచ్చెను. శ్రీకృష్ణుడే ఆ సభలో యుండుట తటస్థించుచో మహాభారత యుద్ధము జరుగకుండెడిదేమో. కాని ఈ సంఘటన దేశము యొక్క నిజపరిస్థితిని శ్రీకృష్ణుని కనులకు గోచరింప చేసినది. అందువలననే అతడు తన విశ్వ రూపము చూపినపుడు “నేను కాలుడను, వీరిని చంపుటకే నేను జన్మించితి”నని ప్రకటించెను. ద్రౌపదియొక్క దీనాలాపము కృష్ణుని మహాభారత యుద్ధ నిర్వాహకునిగ చేసియుండవచ్చును.

రాజబోగముల మధ్యనున్న శ్రీకృష్ణునికి, తినుటకు తిండిలేక, కట్టు కొనుటకు గుడ్డలేక, నివసించుటకు ఇల్లులేక బాధపడుచుండిన గర్భదరిద్రుడైన కుచేలునికి ఎంతటి తారతమ్యము కలదో ఊహింపుము. బీదధనిక తారతమ్యమును రూపుమాపుటకై నేడు ఎన్నో ఆర్థిక సిద్ధాంతములు బయలు దేరినవి. ధనవంతుల ధనమును దోచి, వారిని హతమార్చుమని బోధించు సిద్ధాంతములు కూడ కొన్ని కలవు. ఈ సిద్ధాంతములన్నియు పాక్షికమైన వగుటచే, అవి నత్ఫలితములకు మారుగ దుష్ఫలితములనే కలుగజేసినవి. సిద్ధాంత కర్తలలోని లోపములే వారి సిద్ధాంతములలో గోచరించు చుండును. శ్రీకృష్ణుడు ఆర్థిక శాస్త్రవేత్తగనే గాక విభిన్న రంగములలో గల సమన్యలను పరిశీలించి, కుచేలుని నత్కరించెను. తనతో సమానముగ సింహాసనముపై కూర్చుండ బెట్టుకొనెను. అతనిని యధారీతిగ అదరించి, సాగనంపెను. అతని హృదయావేదన గ్రహించి, అతని బీదతనమును తొలగించెను. బీదల నుద్ధరించుటయు, వారి బీద తనమును రూపుమాపుటయు ధనవంతుల కర్తవ్యమనియు, ధనవంతులను అడుగుటకు బీదలకు హక్కుగలదని ఈ సంఘటన ద్వారా శ్రీకృష్ణుడు విశదపరచెను. ఈ విషయమును గ్రహించక మతము బీదల పాలిటి

నల్లమందని కొందరు ఆర్థికవేత్తలు ప్రకటించిరి. అట్టి సిద్ధాంతములను విశ్వసించువారు శ్రీకృష్ణుని ఏ రీతిగానూ అర్థము చేసుకోలేరు. అంత మాత్రమున కృష్ణుని లోకపూజ్యతకు ఏ మాత్రము భంగము వాటిల్లదు. బీదల నాదరించిన శ్రీకృష్ణుడు లోకపూజ్యుడని వేరే చెప్పవలయునా !

శాంతి ప్రియులలో శ్రీకృష్ణుడు అగ్రగణ్యుడు. దేశములో సుస్థిరమైన శాంతిని నెలకొల్పుటకే అతడు జన్మించెను. శాంతి కొరకే అతడు పశ్చాత్తాపించెను. మానవులలో అజ్ఞానముండు నంత వరకు యుద్ధములు అనివార్యమని తెలిసియుండి కూడ మహాభారత యుద్ధ నివారణకై శాంతి దూతయై కొరవుల వద్దకి వెళ్లెను. రాయబారములు ఫలించలేదని, యుద్ధము అనివార్యమని, సిద్ధపడుమని పాండవులను హెచ్చరించెను. ఇరుతెగల మధ్యగల వైరమును మహాభారత యుద్ధముగను, ధర్మమునకు అధర్మమునకు జరుగు యుద్ధముగను జేసి, ధర్మమునకు సారధియై దానిని నిర్వహించెను. ధర్మరక్షణకే ఆశయముగల శ్రీకృష్ణునికి లోకపూజ్య పదవి లభించుటలో ఆశ్చర్యమేమి కలదు ?

అన్నిటికన్న ముఖ్యమైన సంఘటన గూర్చి చెప్పుదును. కురుక్షేత్రములో ఇరుపక్షములు తమ తమ బలములతో, యుద్ధనన్నద్దలై యుండిరి. ఆ సైన్యములో గల బంధుమిత్రాదులను, పూజ్యులైన గురువులను చూచి అర్జునుడు విషాదమునకు గురియై యుద్ధము చేయనని శ్రీకృష్ణునికి చెప్పెను. ఆ విషమావస్థలో శ్రీకృష్ణుడు తన నిజశక్తిని బహిర్గత మొనరించెను. ఆ శక్తి వల్ల అనాడు అర్జునుడే వీరాధిపిరుడై తన కర్తవ్యమును నిర్వహించెను, ఆ శక్తియే “భగవద్గీత” గా ప్రచారమునకు వచ్చినది. యుద్ధము కొలాహలముల మధ్య బయలు వెడలిన ఈ గ్రంథము, సంసారులలోను, సన్యాసులలోను అమూల్య గ్రంథమై వెలసినది. సంసార కొలాహలములలో

బడి, గృహస్థులమైన మనము ఈ గ్రంథమునకు వారసులమై కూడ మన సంపదను నిలుపుకోలేక పోయితిమి. ఈ సంపదను ఏనాడు మనము చేజిక్కించుకొందుమో అప్పుడే, మన గృహములలో, న మా జ ము లో, దేశములో, తుదకు ప్రపంచములో నుద్ధిరమైన శాంతినినెలకొల్పగలుగుదుము.

అట్టి మ హా గ్రం థ ము ను గూర్చి తెలుపుటకు మరొకపుడు ప్రయత్నింతును.



మూ డ వ లే ఖ

ప్రేయసీ !

గత లేఖలో శ్రీకృష్ణుని లోకపూజ్యతను గురించి నాకు తోచిన రీతిగా తెలిపితిని. ఈ రోజు ఆయన బోధనల గురించి తెలుసుకొనుటకు ప్యయ త్నింతము. ఇది కఠినాతి కఠినమైన కార్యము. శ్రీ కృష్ణుని జీవితమును గ్రహించుటకు ఆయన చేసిన పనులను ఆధారముగ గ్రహించితిమి. కాని ఆయన బోధనల గ్రహించుటకు ఇతర ఆధారములు అంతగ ఉపయోగ పడవు. అత్యు సాక్షాత్కారము కలిగినపుడే ఆయనప్రతిపాదించిన సమన్వయ సిద్ధాంతాలను గ్రహింప గలుగుదుము. బుద్ధిబలము నుపయోగించి కొంత వరకు గ్రహింప వచ్చును. అందువలననే లే ఖ ను వ్రాయుటకు సాహసించితిని.

శ్రీకృష్ణుని బోధనలకు ముఖ్యాధార గ్రంథములు మూడు గలవు. ౧. భగవద్గీత ౨. అనుగీత ౩. ఉద్ధవగీత అనునవి. మొదటి రెండును మహా భారత గ్రంథములోని భాగములు. మూడవది భాగవత పురాణము లోని భాగము. పై ఆధార గ్రంథములేగాక మహాభారతములోను, ఇతర పురాణములలోను అచటచట శ్రీకృష్ణుని ఉపదేశములు లభించును. ప్రస్తుతము మనము భగవద్గీత గ్రంథమునే గ్రహించుటకు ప్రయత్నింతము.

శ్రీమద్భగవద్గీతకు, అ నే కు లు తమ తమ సాంప్రదాయములను పోషించుకొనుటకై అనుకూలమైన భాషా చమత్కృతితో భాష్యములు వ్రాయ గలిగిరి. అందులో పేర్కొనదగిన ముఖ్యులు ౧. వృత్తికారుడు, ౨. శంకర, ౩. రామానుజ, ౪. మధ్వ, ౫. వల్లభ, ౬. నింబార్క, ౭. జ్ఞానేశ్వరులు. వీరి భాష్యములన్నియు కొన్ని ప్రత్యేక సిద్ధాంతములను పోషించుటకు చేయ బడిన ప్యయత్న ఫలితములే. పై భాష్య కారులలో ఏ ఒకరుకూడ శ్రీకృష్ణుని

వలె గృహ బాధ్యతలనుగాని, స మా జ బాధ్యతలనుగాని నిర్వహించలేదు. నిర్వహించుటకెట్టి ప్యయత్నముకూడ చే య లే దు. నిత్యజీవితమునుండి విడివడి అసాధారణ జీవితములను గడిపినవారే:

పై భాష్యములేగాక మరికొందరి భాష్యములనుగూడ మనమీ సందర్భములో తెలసికొనుట ప్యయోజనకరముగ నుండును. అట్టి వారిలో ముఖ్యులు ౧. బాలగంగాధర తిలకు, ౨. గాందీ మహాత్ముడు. వీరిరువురును శ్రీకృష్ణునివంటి ప్రజ్ఞా ప్రతిభలు చూపలేక పోయినను, ఆయనవలె గృహ బాధ్యతలను, దేశ బాధ్యతలను నిర్వహించిరి. వీరు శ్రీకృష్ణుని బోధనలను ఆయన స్వీయ జీవితమును ఆదర్శముగగొని ఆయన యడుగు జాడలలో నడచినవారే. పై రెండు భాష్యములతో పాటు మరొక భాష్యముకూడ చేర్చవచ్చును. దానిని భారత ప్యభుత్వ ఉపాధ్యక్ష పదవిని నిర్వహించుచున్న శ్రీ రాధాకృష్ణ పండితుడు వ్రాసెను.

పై భాష్యముల ప్రమాణా ప్రమాణములను నిర్ణయించు బాధ్యత పండితులకే వదలివేయుదము. ఈ కోలాహలములలో ప్యవేశించి నిన్ను మరింత కలవరపెట్టుట నాకిష్టములేదు. గీతా గ్రంథములోని విషయములను నంక్షిత్తముగను, సులభబోధకమగు రీతిగ తెలియజేయుటయే ఈ లేఖ ద్వారా నేను చేయదలచిన ప్యయత్నము. ఇందులో నేను నఫలుడనైనను, నీకు కొంత ప్రయోజనము మాత్రముండునని, గీతను గ్రహించుట కది తోడ్పడునని విశ్వసించుచున్నాను. ఇక గీతా గ్రంథములోని విషయములను నేను గ్రహించిన రీతిగా తెలుపుదును. ఇవినా స్వంత. అభిప్రాయములని మాత్రము నీవు తెలుసుకొనుము.

గీతా తత్వమును గ్రహించుటకు పూర్వము గీత ఎట్టి వాతావరణములో ఎవరి సుండి బహితమై ఎవరికి లభించెనో మనము తెలుసుకోవలయును అప్పుడే మనము గీతయొక్క ఉద్దేశ ప్యయోజనములతో పాటు గీతాజ్ఞానమును హించు అర్హత ఎట్టి వ్యక్తులకు కలదో గ్రహింపగలుగుదుము.

కురుక్షేత్ర రణరంగములో కౌరవ పాండవ సేనలు ఒకరి కొకరు ఎదురుగ నిల్చి యుద్ధమును ప్రారంభింపబోవు నమయమది. ఆ సమయమందు మృత్యువునకు సిద్ధపడి యుద్ధము చేయుటకై వచ్చిన బంధువులను, శ్రేయోభిలాషులైన మిత్రులను, ప్రియ పాత్రులైన కుమారులను, పూజ్యులైన గురువులను, దుష్టులైన కౌరవులను, చూచుటచే ఆర్జునునికి విషాదము కలిగెను. అతని శరీరము పటుత్వము దప్పెను. రోమాంచలమై గాండీపము చేతినుండి జారెను. అతని మనస్సు చలించెను. రాజ్యము కొరకై బంధువులను, మిత్రులను, పూజ్యులైన గురువులను చంపుట నీచకృత్యమని, అట్టి కృత్యమువల్ల ధర్మహాని కలుగుననియు, సమాజములో ఆరాచకము ప్రబలి సాంఘిక వ్యవస్థ చిన్నాభిన్నమై పోవుననియు, ఇట్టి ఘోర పాప కార్యమునకు సిద్ధపడుటకు బదులు, భిక్షమెత్తుకొని జీవించుట మేలని శ్రీకృష్ణునితో చెప్పెను. బంధువులపట్ల, మిత్రులపట్ల, గురుజనులపట్ల గల వ్యామోహముచే కలిగిన ఈ విషాదమును, పాండిత్యముచే సమర్థించుకొని కర్తవ్యమునుండి విముఖుడగుటకు ప్రయత్నించును. తుదకు శ్రీకృష్ణుని, తన కర్తవ్య మేమిటో, తనకేది శుభకరమో, దేనిచే తనలో కలిగిన దీనత్వమును, ధర్మ నందేహము తొలగునో బోధింపుమని వేడుకొనును.

కౌరవ పాండవుల యొక్క ఆశయములను, వారవలంబించిన సాధనా విధానములను పరిశీలించిన, వారి మధ్య జరుగబోవు యుద్ధము ధర్మయుద్ధమని స్థితప్రజ్ఞుడైన శ్రీకృష్ణుడు విశ్వసించి, దానిని నిర్వహించుటకు పూనుకొనెను. ఈ యుద్ధ నివారణకు పలువురు ప్రయత్నించిరి. తుదకు శ్రీకృష్ణుడే అశేష ప్రజానీకము యొక్క శ్రేయస్సు గోరినవాడై, శాంతి దూతయై కౌరవ సభకు వెళ్ళి, పాండవులకు ఒక గ్రామమైనను లేదా వుండుటకు ఐదు గృహములనైన నివ్వమని, యుద్ధము నివారింపబడునని ప్రకటించి కూడ యుద్ధమును నివారింప లేకపోయెను. ఈ యుద్ధము అనుల్లంఘనీయమైనట్టియు, మానవ శక్తికి అతీతమైనట్టియు, ప్రకృతి యొక్క మహత్తర శక్తి స్వరూపము దాల్చినది. దానిని ఆర్జునుడు ఎదుర్కొన

లేడు. శ్రీకృష్ణుడు ఎదుర్కొనుట క్లిష్టపడడు. కౌరవ పాండవ సైన్యములు శక్తికి లొంగిపోయినవి. అర్జునుడు హృదయ దౌర్బల్యమునకు లోనై యుద్ధము చేయకున్నను యుద్ధము తప్పదు. హత్యాకాండ జరిగి తీరును. దీనిని శ్రీకృష్ణుడు గ్రహించినంతగ ఇతరులు గ్రహించలేరు. అందువలననే శ్రీకృష్ణుడు యుద్ధము చేయుమని పలుమార్లు అర్జునునకు గీ తా బో ధ చేయుచు హెచ్చరించెను. తుదకు నీవు వివశుడవై యుద్ధముచేయుదువని వచించెను.

అర్జునుని ముందు నిశ్చితమైనట్టియు, మార్చుటకు వీలులేనట్టియు కర్తవ్యము కలదు. కాని నిర్వహణకు వలయు శక్తి సామర్థ్యములు అతనిలో గల వ్యామోహముచే, అతనికి కలిగిన ధర్మ నందేహములచే నిరుపయోగమైనవి. నందేహములను నివృత్తిచేసి, వ్యామోహములను తొలగించి కర్తవ్య నిర్వహణకు వలయు శక్తిని ప్రసాదించ గలిగినట్టి గురువరేణ్యుడు అతనికి కావలసి వచ్చెను. అట్టి గురుతరమైనట్టి బాధ్యత నతడు శ్రీకృష్ణున కప్పగించెను.

శ్రీకృష్ణుడు మందహాసముతో నీ బాధ్యతను స్వీకరించెను. ఎందు నిమిత్తమై తను మానవ దేహమును ధరించెనో ఆ నమయ మానన్నమైనదని గ్రహించెను. శంఖములు, భేరులు, ఢక్కాలు, మృదంగములు మొదలుగా గల రణధ్వనులచే భీషణా కృతిని దాల్చిన యుద్ధరంగమందు చంపుటో లేక చచ్చుటో యను తీవ్ర ద్వేషభావములచే నిండియుండిన అనంఖ్యాక సైన్యముల మధ్య నిలచి శ్రీకృష్ణుడు అర్జునునిలోని ధర్మ నందేహములు తొలగించుటకు పూనుకొనును. సాంఖ్యము, యోగము కర్మజ్ఞాన భక్తియోగములు ఇతర ధర్మ శాస్త్రములు, యజ్ఞదాన తప క్రియలతో కూడుకొన్న కర్మకాండయు, వేదములు, వేదాంతమునకు సంబంధించిన నమస్తజ్ఞానము తన అఖండ తేజోస్వరూపమైన నచ్చిదానంద

సాగరమునుండి బహిర్గతమైనట్టివేయని శ్రీకృష్ణుడు విశ్వసించెను. అవియే ఈసమయమందు అర్జునుని స్థూల దృష్టికి భయంకరములైన తరంగములుగ పరస్పర విరుద్ధమైనవిగా ఏకత్వములేని అనేకత్వము గలవిగను గోచరించు చుండుట గాంచెను. సచ్చిదానంద సముద్రములోని తరంగముల గాంచెనే కాని, సముద్రమును అతడు తెలిసికొనలేక పోయెను. పశ్చాంతమైన సముద్రము నుండియే అల్లకల్లోలమైన తరంగములు వుట్టుచున్న వి. సముద్రము, సముద్ర తరంగములును ఒక్కటే. ఒక్కొక్క తరంగము ప్రత్యేక శక్తి కలిగినదై ప్రత్యేక స్వరూపముతో ముందునకు వచ్చును, తిరిగి వెనకకు వెళ్ళుచుండును. ప్రత్యేక శక్తి స్వరూపములు గలవిగా గోచరించు ఈ సముద్ర తరంగముల భీషణ ధ్వనినే, శ్రీకృష్ణుని ముఖకమలముల నుండి అర్జునుడు వినగలిగెను. శ్రీకృష్ణుడు తన యోగబలముచే శరీర మనో బుద్ధ్యాహంకారములను అతిక్రమించి పరిమితుల ఛేదించి, అపరిమితుడై అఖండ తేజోదీప్తి కలిగిన సచ్చిదానంద సాగర స్వరూపుడాయెను. అ సచ్చిదానంద సాగర ఘోషయే గీతావాణియైనది. అదియే భగవద్గీత గ్రంథముగ ప్రచారమునకు వచ్చినది. ఇక ఆ గీతావాణిని కొన్ని లేఖల ద్వారా వినిపించుటకు ప్రయత్నింతును.



నాలుగవ తేఖ

ప్రేయసీ !

నేడు మనము సముద్ర తీరమందున్నాము. ఆ సముద్రము వైపు చూడుము. చూపు పో గలిగినంతవరకు అగాధ సముద్ర జలములనే గాంతువు. వీనుగులతో నమానమైన ఎత్తుగల తరంగములు, భీకరమైన ధ్వనులు చేయుచు, మనవైపు పరుగిడుచు వచ్చుచుండుటను గమనింపుము. ఇది చూచుటకు భయంకరమైన దృశ్యమే.

కాని నీవు భయపడకుము. ఈ జల మయమైనట్టియు, భయంకరమైనట్టియు, భీకర ధ్వనులతో కూడుకొనియున్నట్టి సముద్రముతో మన కేమియు సంబంధములేదు. మనము చూడబోవు సముద్రము మరొకటి కలదు. అది నచ్చిదానంద సాగరము. అది ఎల్లప్పుడు ఒకే రీతిగ యుండునది. విజ్ఞానానందములతో కూడుకొనునది. అతి కోమల స్వభావము కలది. మనవలెనే ఆదియు నాలోచింపగలదు. మన మనోభావములది గ్రహింపగలదు. తననుగూర్చి తెలుసుకొనుటకు ప్రయత్నించువారిని, తెలియజేయుటకు ప్రయత్నించు వారిని, తనలో ప్రవేశించి తన శక్తి సామర్థ్యములను చూడదలిచిన వారిని వేయికనులతో చూచుచు రక్షించుచుండును. అట్టి నచ్చిదానంద సాగరములోను, మనవైపు పరుగిడి వచ్చుచున్న తరంగములను చూతము. అవి మహత్తరమైన శక్తిని కలిగి యుండియు, భయంకరముగ గోచరింపవు. అవి ప్రేమానందములచే వివశలై పరమాత్మానుభవము కలిగించు నిమిత్తమై మనవైపు పరుగిడుచు వచ్చుచుండును. వాటి సహాయముచే మనమా నచ్చిదానంద సాగరములో ప్రవేశించి చూతము. నిర్భయురాలవై శ్రద్ధతో నన్ననుసరింపుము. అచట జ్ఞాన ప్రేమా నందముల చవిచూచి తిరిగి ఆ తరంగముల సహాయముచే

తీరమును చేరుకొందము. అప్పుడు మనమొక నూతన దృక్పథముతో మన కర్తవ్యములను నిర్వహింతుము. అమ్మతమైనట్ట శక్తిని మనలో గాంతుము ఇట్టి పద్ధతియే కురుక్షేత్రమందు అర్జునునకు అవసరమైనది. శ్రీకృష్ణుడేరితిన కార్యభారమును నిర్వహించెనో ముందుముందు మనము గ్రహింప గలుగుదుము.

ఆ కా శ ము లో ప్రకాశించుచున్న సూర్యుడు ఒక చిన్న అబ్బంతి వలె మనకు గోచరించును. కొట్లకొలది మైళ్ళ దూరమందున్న ఆ సూర్య గోళములో పన్నెండు లక్షల భూ గోళ ము లు సునాయానముగా నిముడును. అది కేవలము తేజో కాంతులచే నిండి యుండునట్టి తేజోనముద్రమును బోలును. ఏతేజోమయ పదార్థము ముందు సూర్యుడు తన తేజమును కోల్పోవునో, అట్టి కాంతిమయ తేజస్సుతో కూడుకొనిన అనంత సాగరము కలదు. ఆ సాగరమునే “బ్రహ్మము” అనియు, అందులోని ఒక బిందువును ‘అత్మ’ యనియు గ్రహింపుము. ఇట్టి తేజోమయ పదార్థమే మన లోపలను, వెలుపలను యున్నదనియు చెప్పి, అది ఎట్టి లక్షణములు కలదో శ్రీకృష్ణుడు అర్జునునకు బోధించుట కారంభించును. ఆ యాత్మ ఎట్టిదో వినుము. “మనము శరీర ధారణకుపూర్వము ఆత్మ స్వరూపమున నుంటిమి. భవిష్యత్తులో నుందుము. ఆత్మకు వినాశము లేదు. ప్రత్యక్షాది ప్రమాణముల కతీతము. ఆత్మ చంపబడునది కాదు ఎద్దానిని చంపుచుండుటలేదు. ఆత్మ నిత్యము. వికారములు లేనిది. అది పుట్టుచుండుటలేదు. మరణించుటలేదు. దానికి వృద్ధిక్షయములు లేవు. జీర్ణవస్త్రముల విడచి, నూత్న వస్త్రముల ధరించునట్లు జీవాత్మ శరీరములను విడచి, నూతన శరీరముల బడయుచుండును. ఆత్మను శస్త్రములు చేదించలేవు. అగ్ని దహింపలేదు. వాయువు శోషింపజేయలేదు. ఆత్మ అచ్ఛేద్యము (చీల్చబడనిది). అది అవ్యక్తము మరియు అచింత్యము ఒక డీయాత్మను ఆ శ్చ ర్థ ము గ చూ చు ను. మరొకడు విస్మయముతో

వర్ణించును. ఇంకొకడు విన్మయముతో వినును. చూచియు చెప్పియు, వినియుకూడ ఆత్మను తెలుసుకొనజాలడు. సమస్త పాపములలో వెలయు ఆత్మ అవస్థము.

ఇక బ్రహ్మమను సాగర మెట్టిదో వినుము.

“ఈ జగత్తు నందంతట వ్యాపించియున్న బ్రహ్మము (ఆత్మ) నశింపదు. దానిని నాశన మొనరించునదేదియు లేదు. అది ఇంద్రియములకు గోచరింపదు. మనస్సుచే ఆ లో చిం చు ట కు వలను పడదు. ఎట్టి వికారములు లేనిది. భూతముల జన్మకు ముందును, మృత్యువునకు పిదపను అవ్యక్త స్థితిగలది. పిటిలికాడి బ్రహ్మ పర్యంతము నుండెడి బ్రహ్మము (ఆత్మ) యెప్పుడును చంపబడ తగినది కాదు. బ్రహ్మము (ఆత్మ) భూతములలో ఆభేద్యముగా నున్నను బేదము గల దానివలె నుండును. భూతములను పాలించునట్టిది. నశింప జేయునట్టిది. సృష్టించునట్టిది. పరమేశ్వరుడు దేహము నందుండియు ఏమియు చేయక ఎం దు ను నానన్తుండును గాకయుండును. ఎటు చూచినను నా స్వరూపము చేతులు కాళ్ళు, కన్నులు, తలలు, మోములు గలదయి యున్నది. అది సకల దిశల వ్యాపించి యున్నది. ఎద్దానిని సూర్య చంద్రాగ్నులు ప్రకాశింప ప్పని లేదో అదియే నా పరమ పదము. పరమేశ్వరుడు త్రిలోకముల ప్రవేశించి భూతములను పోషించుచుండును. ఈ రీతిగా తెలియువాడు సర్వము తెలిసినవాడై సాంపూర్ణ భావముతో నన్ను భజించు చున్నాడు.”

కేజోమయమైనట్టి బ్రహ్మము సర్వత్రా కలదని అనుభవముచే గ్రహించి, అదియే సర్వభూతముల శరీరములలో యున్నదని తెలుసుకొనిన వాని మనోభావములు, అతని చర్యలను గూర్చి గీత ఏమి చెప్పునో వినుము..

“1. అతడు ఆత్మ మూలము నందాత్మ్యమందు సంతృప్తుడై యుండును. 2. దుఃఖములందు దిగులుపడక సుఖముల యందిచ్చులేక

సమబుద్ధి కలిగియుండును. 3. కోరికలు లేనివాడై యుండును. 4. శుభాశుభముల బడసి నపుడు సంతోషమును విషాదమును పొందడు. 5. ఇంద్రియములను విషయములనుండి మరల్చి ఆత్మపై కేంద్రీకరింపగలిగి యుండును. 6. కోరికలచే వికారమును పొందడు. 7. అహంకారము మమకారము లేనివాడై యుండును. 8. సత్స్వరజస్తమో గుణములచే కలుగు పృకాశము, పృష్పత్తి మోహములను ద్వేషింపడు. కోరడు. 9. ఉదాసీనునివలె స్థిరుడై గుణములకు చలింపక, అవియే తమ కార్యములను చూచుకొనునని భావించుచు స్వస్థుడై యుండును. 10. బంగారును మట్టి పెల్లను సమముగ జూచును. 11. ప్రియాప్రియములను, నిందాస్తుతులను, మిత్రులను శత్రువులను సమముగా భావించును. 12. సమస్త ఆడంబరముల త్యజించి వేయును. 13. విద్వాంసుని, బ్రాహ్మణుని, గోవును, వీనుగను, కుక్కను, చండాలుని సమముగ జూచును. 14. సంగమ రహితుడైన మనస్సును స్వాదీన పరుచుకొన్నవాడై సకల భూతముల కల్యాణమందు నిరతుడై యుండును. 15. తనను సమస్త భూతముల యందును, సకల భూతముల తన యందును జూచుచుండును. 16. సర్వభూతముల వట్ట మిత్తుడై దయాళువై ప్రవర్తించును. 17. అతనిచే లోకమునకు లోకముచే అతనికి సంక్షభము కలుగదు.”

శ్రీకృష్ణుడు మానవుని అదర్శమిదియే యని, అట్టి అదర్శ ప్రాప్తి కొరకు ఏ మార్గములు కలవో, అందులో శ్రేయోదాయకమైన మార్గమేదో గీత ద్వారా తదితర అధ్యాయములలో వివరించెను.

మనము మరొక లేఖలో ఈశ్వరుడు, ప్రకృతి, జీవుడు, సృష్టి స్థితిలయముల గూర్చి తెలుసు కొందము.



ఐ ద వ లే ఖ

శ్రేయసీ !

నహన్యనూర్మల తేజస్వితో కూడ ను పొల్చి వీలులేనట్టి తేజో మయమైనట్టియు, ఎల్లకాల ముండునట్టియు, అంతట వ్యాపించియుండు నట్టియు 'బ్రహ్మము' కలదనియు, అది ఇంద్రియముల కగోచరమై, మనస్సుచే ఆలోచింప వీలులేనిదై, అవ్యక్తమై, అవినాశమై, ఏమియుచేయక, ఎందును నానక్రగాక యున్నదని గత లే ఖ లో తెలుసుకొంటిమి. ఆ లేఖలోనే బ్రహ్మము నృప్తి స్థితి లయముల చేయుననియు, వాటిని పోషించుననియు, అదియే చేతులు, కాళ్ళు, కన్నులు, తలలు, మోములు, చెవులు గలదయి యున్నదనియు చెప్పబడెను. ఇవి పరస్పర విరుద్ధములుగ గోచరించును. ఏమియు చేయనట్టి అవ్యక్తమైన నిష్క్రయ బ్రహ్మమునకు, నృప్తి స్థితి లయముల చేయుచు, చేతులు కాళ్ళు, కన్నులు, తలలు, మోములు కలిగి యున్నటుల కనిపించు వ్యక్త బ్రహ్మమునకు గల వైరుధ్యము సమన్వయ పరచుటకు, నే ను ప్పయత్నింతును. విశ్వముయొక్క న్వరూప స్వభావములు, మనకప్పుడు విదితమగును. ఇది జటిల సమన్వయచే కూడుకొనినదిగ గన్పించును, కాని సులభముగ అర్థమగు మార్గమునే మన మనుసరింతము.

భూగోళము నొకసారి చూడుము. అందులో భూ భాగ సముద్ర భాగములను, వాటియొక్క ఖండములు, ఏయే నామములచే పిలవబడు చున్నవో అట్టి నామములను నీ వందులో గాంతువు. ఆ పటమందే కొన్ని నిలువు గీతలును, అడ్డవు గీతలును నీకు గోచరించును. ఈ భూ జల ఖండ భాగములను, వాటి నామములును, నిలువుగను, అడ్డముగను చూపబడిన గీతలును, మన సౌ క ర్యార్థము, సులభముగ గ్రహించు

నిమిత్తమేర్పాటు చేయబడినవేకాని వాస్తవములో ఇవేవియు భూగోళమందుండవు. అవి లేకున్నను గ్రహించు నిమిత్తమై ఇట్టి పద్ధతిని అవలంబించవలసి వచ్చును.

విభజింపబడ జాలని జలస్రాంతములను, కొన్ని సముద్ర ఖండములుగ భావించు రీతిగ అఖండ సచ్చిదానంధ సాగరములోని ఒక ఖండమును, 'ఈశ్వరుడు' అనునామముతో వ్యవహరింతము. ఇతడు అనానక్తుడై, ఉదాసీనుడై తనలోనుండి బహిర్గతమగు, కార్యశక్తియైన 'ప్రకృతి'చే సృష్టిస్థితిలయముల చేయుచు వాటిని నియమించుచుండును. అతని కార్యశక్తియగు 'ప్రకృతి' భూమి, నీరు, అగ్ని, వాయువు, ఆకాశము, వయస్సుబుద్ధి, అహంకారములను ఎనిమిది స్వరూపములుగ మార్పుచేందును. ఈ కార్యశక్తియగు 'ప్రకృతి' 'ఈశ్వరుడు'ను సాగరమందు వ్యాపించి అందులోనే చిన్నచిన్న జలబిందువులుగా భావింపచేయును. ఈ జలబిందువులు సాగరములో యున్నను అందులో మిళితమైపోక తమ వ్యక్తిత్వముల కాపాడుకొనుచుండును. ఈ సచ్చిదానంద సాగర జలబిందువులనే జీవాత్మలను పేరుతో వ్యవహరింతుము. ఇవియే అనంతకోటి జీవరాసులై తలలు, మోములు, ముక్కులు, చెవులు, కాళ్ళు, చేతులు, కన్నులు కలవియై కన్పట్టును. అవ్యక్తబ్రహ్మములో వ్యక్త బ్రహ్మమును, నిష్క్రియ బ్రహ్మము క్రియాత్మక బ్రహ్మను దర్శించితిమి. ఇవి సమన్వయమగు రీతిని తెలుసుకొంటిమి. జీవుడు శరీరములో యున్నపుడుకాని, దానిని విడుచునపుడుగాని ఈశ్వర స్వరూపమును చూడజాలడు. కాని దివ్య చక్షువులుగల జ్ఞానులు అ స్వరూపము చూడగలుగుదురు. మనము, అజ్ఞాన పంకిలమున బడియుండుట వల్ల ఈశ్వరుని స్వరూపమునుగాని; అతనిచే జరుగుచున్న సృష్టిస్థితిలయముల దృశ్యములుగాని చూడలేము. ఈశ్వర స్వరూపమును బొందిన శ్రీకృష్ణుని ద్వారా జీవ స్వరూపులైనట్టియు దివ్యచక్షువుల చూడగలిగిన ఆర్జున, సంజయాల యాధారముచే ఈ దృశ్యములను కొంతవరకు గ్రహింపగలుగుదుము.

అర్జునసంజయులు, ఈశ్వర స్వరూపము స్వభావముల గురించి అందులో జరుగుచున్న కార్యములగురించి ఏమిచూచిరో సావధానరాలవై వినుము.

ఆకాశమునందొక్కసారిగ, నహస్య సూర్యులుదయించిన నెంతటి ప్రకాశము కలుగునో అట్టి కాంతి యామహాత్ముని కాంతికి సమమగునేమో ! ఆ మహాత్ముడు అనేక రూపములగు ముఖములును, కన్నులును, అనేక అద్భుత దర్శనములను, అనేక దివ్యాభరణములను, ఎత్తబడిన అనేక దివ్యాయుధములను, కలిగియుండెను. ప్రళయ కాలమందు మండు అగ్నివలె నుండి భయంకరములగు కోరలచేనొప్పు నీముఖములను చూడగనే నాకు దిక్కు తెలియకుండ నున్నది.

నీ దేహమున (ఈశ్వరునిలో) దేవతలను, నా నా విధములైన సకల భూతసంఘముల చూచుచున్నాడను. బ్రహ్మను, ఈ శ్వరుని, దివ్య ఋషులను, దివ్యసర్పములను, ఎటుచూచినను కిరీటములు గల వానిగను, గదలుగల వానిగను, చక్రములు గల వానిగను, తేజోరాశిగను, కాంతిగల వానిగను, అగ్ని సూర్యులయొక్క కాంతివంటి ప్రకాశము గల వానిగను, ఇట్టివాడనని నిశ్చయింప వీలులేనట్టి వానిగను చూచుచున్నాను. అది మధ్యాంతములు లేనివానిగను, సూర్యచంద్రులు నేత్రములు గలవానిగను, స్వకీయ తేజస్సుచే సకల జగముల తపింప జేయుచున్న వానిగను, చూచుచున్నాను. భూమ్యాకాశముల మధ్య భాగమంతయు దిశలన్నియు, నీ యొక్కని వలననే నిండియున్నవి. నీ యద్భుత రూపమును, చూచి లోకములన్నియు గడ గడ వణుకు చున్నవి. దేవతలు నీ యందు ప్రవేశించు చున్నారు. అనేకులు, భీతచిత్తులై చేతులు జోడించుకొని నిన్ను స్తుతించు చున్నారు. మహర్షులు, సిద్ధులు, నీ యశోగానము సలుపు చున్నారు. రుద్రులు, ఆదిత్యులు, వసులు, సాద్యులు, విశ్వదేవులు, అశ్వినీ దేవతలు, మరద్గణములు, పితృదేవతలు, గంధర్వులు, యక్షులు, అసురులు, సిద్ధులు నాశ్చర్యముతో నిన్ను చూచుచున్నారు. భయంకరము

లగు నీ కాంతులు తమ తేజస్సులచే సమస్త లోకముల నిండింప జేయు చున్నవి. నిన్ను కీర్తించి జగత్తుంతయును, సుముఖమును బడయు చున్నది. నీ యందనురాగమును పొందుచున్నది. భయభీతులగు రాక్షసు లటునిటు పారిపోవు చున్నారు. సిద్ధులందరు నీకు సమన్వరించు చున్నారు.

లయన్వరూపము ఒక యుద్ధరంగ దృశ్యముగ అర్జునుడు చూచెను. సైన్యములలోని ముఖ్యయోధులు, భయంకరములగు కోటలుగలబ్బియు భయానకములగు నీ ముఖములలో ప్రవేశించుచున్నారు. ఆ నే కు లు, చూర్ణములగు, శిరస్సులు, గలవారై నీ దంతముల మధ్య దగులుకొని యున్నవారై కాననగుచున్నారు. నదుల యొక్క గొప్ప ప్రవాహములు, సముద్రాభిముఖులై ప్రవహించు రీతి నీ రాజులెల్లరు, మండు చున్న నీ ముఖములలో ప్రవేశించుచున్నారు. పతంగములు, తమ నాశనం కొరకై తొందరపడుచు మిక్కిలి వేగముతో మండుచున్న అగ్ని జ్వాలల కాహతి యగు చందమున వీరందురు మిక్కిలి త్వరపడు చున్నవారై మృత్యువు కొరకు నీ ముఖములందు ప్రవేశించు చున్నారు, నీవు వెలుగుచున్న ముఖములతో వీరినెల్లర మ్రింగుచున్నవాడవై నాలుగు వైపులనుండి భక్షించివేయు చున్నాడవు,

పరమాక్షర రూపముగను, జగత్తున కంతిమ ఆధారముగను, సనాతన ధర్మము యొక్క నాశము లేని సంరక్షకునిగను అనాది పురుషునిగను నిన్ను బావించుచున్నాను. నీవు నాశము లేనివాడవు, సత్తువు అసత్తువు, పీటికి పరమగు బ్రహ్మము నీవే. అదిదేవుడవు పురాణపురుషుడవు విశ్వము నకు ఆశ్రయ స్థానమవు, నర్వజ్ఞుడవు. తెలియబడ తగినవాడవు నీవే. పరంధాముడవు. అనంత రూపుడవు, జగమంతట నీవే నిండియున్నాడవు. వాయువు, యముడు, అగ్ని, వరుణుడు, చంద్రుడు, పితృమహుడు, ప్రపితృమహుడు, మున్నగు వారందరు నీవే. అనంత సామర్థ్యము

కలవాడవు. అమితమగు పరాక్రమము, కలవాడవు. సర్వస్వరూపుడవు. చరా చర వ్రపంచమునకు తండ్రివి, దాని కుత్తముడవగు గురువువు. పూజ్యుడవు. సాటిలేని సామర్థ్యము కలవాడవు.”

ఇట్టి భయంకరమైనట్టి దృశ్యమును చూచియే అర్జునుడు గడ గడ వణకి పోయెను. అట్టి భయంకర దృశ్యమును మనము చూడదలతుమా? అట్టి దృశ్యమును ఊహించే శక్తి ఏ రీతిగా నుండునో ఊహించి చూడుము, నీకు తెలుపుటలో ఉద్దేశమిదియే.

పై దృశ్యము కన్న భయానకమైన దృశ్యమును మరొక లేఖలో గాంతువు. దానిని ఈశ్వరుడే వర్ణించును.



ఆ ర వ లే ఖ

[పేయసీ!

గత లేఖలో ఈశ్వరుడు తన ప్రకృతిచే తన యందే ఒక విశ్వ నాటక రంగమును సృజించి, అనంతకోటి జీవరాసుల స్వరూపములను బొందిన నటకుల నందులో గోచరింపజేసెనని తెలుసుకొంటిమి. ఈ విశ్వ సృష్టికి ఆతడొక నాటక కర్తగా మారెను. ఆ నాటక కర్తయే తన స్వరూప స్వభావముల గూర్చి, తనలో జరుగుచున్న సృష్టి స్థితిలయముల దృశ్యముల నే రీతిగ వర్ణించెనో తెలుసుకొందము. ఈశ్వర వాణిని శ్రీకృష్ణుని ద్వారా అర్జునుడు వినగలిగెను.

ఆ ఈశ్వర వాణిని వినుము.

“నాయవ్యక్త శరీరముచే నీ జగమంతయు నిండియున్నది. నేను వాని యాధారముపై లేను. వానిని పోషించువాడనయ్యూ వానిలో నేను లేను. సకల భూతములు నా యందున్నవి. వాటికి యాధారము నేనే. కల్పాంత మందలి నా ప్రకృతి యందు లీనమగును. కల్ప ప్రారంభమైనంతనే వాటిని నేను సృజించుచుందును. మరల మరల సృష్టింప చేయుదును. వాని యుత్పత్తికి నేనే కారణుడను. నప్తయుములు, మనువులు నా నంకల్పము ననే పుట్టిరి. దేవతలు మహర్షులు నా పుట్టుక నెరుంగరు. వారికి ఆదికారణుడనై యున్నాడను. ప్రపంచములో నేను లేనిదే లేదు. నాకు వందల కొలది రూపములు గలవు. అవి నానా విధములు, దివ్యములు, భిన్నాకృతి బద్ధములు, విభిన్న వర్ణవిలసితములు. ఆదిత్యులను, వసువులను, రుద్రులను, అశ్వినీ దేవతలను, వాయువులను, విష్ణుడును చూడని విచిత్రముల సనేకము నాలో చూడగలవు. న్నాయా దేహమందొక్క చోట గూడి వెలయుచున్న సకల చరాచర ప్రపంచమును చూడుము. క్రి యా త్మ క మై స

బహుము (నైన నాలో) వేయి యుగముల వధిని కలిగియున్న రాత్రి పగలు గలది. పగలు రాగానే భూతముల సృష్టియు రాత్రి రాగానే భూతముల లయమునూ జరుగును.”

“ఐశ్వర్యముతో గూడినది, లక్ష్మీ సంపన్నమైనట్టిది, పృథ్వివాయుతమైనట్టిదియు ఏ వస్తువు గలదో ఆదియంతయు నా తేజము యొక్క అంశము చేతనే పుట్టినది. చంద్రునియందు, అగ్నియందు, వెలయునట్టి సూర్యుని తేజము నా తేజస్సే. నేను భూతములలోని అత్మను, విష్ణువును, సూర్యుడను, మరీచిని, చంద్రుడను, సామవేదమును, ఇంద్రుడను, మనస్సును, ప్రాణములలోని చేతన శక్తిని, శంకరుడను, కుబేరుడను, అగ్నిని, మేరువును, బృహస్పతిని, కుమారస్వామిని, సముద్రుడను, భృగువును, ఓంకారమును, జపయజ్ఞమును, హిమాలయమును, గంగానదిని, అశ్వధ్రువును, నారదుడను, చిత్రరథుడను, కపిలమునిని, యుచ్చైశ్రవమును, నైరావతమును, రాజును, వజ్రమును, కామధేనువును, కామధేవుడను, వాసుకిని, శేషనాగుడను, వరుణుడను, నరకముడను, యముడను, పృష్ణాదుడను, కాలమును, సింహమును, గరత్మంతుడను, వాయువును, సరశురాముడను, వాసుదేవుడను, అర్జునుడను, వ్యాసుడను, శుక్రాచార్యుడను, మకరమును, సృష్టియొక్క ఆదిమధ్యాంతములును, అధ్యాత్మ విద్యను, వాదించు వారిలో వాదమును, అకారమును, ద్వంద్వమును, నర్వవ్యాపక మేగు రూపమును ధరించువాడను, మృత్యువును, పుట్టబోవు వారికి కారణమును, బృహత్సామమును, గాయత్రిని, మార్గశీర్షమును, వసంతబుతువును, దండమును, నీతిని, మౌనమును, జ్ఞానమును, జూదమును, ఉద్యమమును, పతాపమును, విజయమును, భూతముల శరీరములో జతరాగ్నిని, భోజనముల జీర్ణింప జేయువాడను, ఓషధముల పోషించువాడను, స్మృతిజ్ఞానమును, ఈ రెంటియొక్క వివాళనమునకు కారణుడను, స్త్రీలలో కీర్తి, లక్ష్మి, ధృతి, వాక్కు, స్మృతి, మేధ, క్షమలను, బుద్ధి, జ్ఞానము, మోహభాగ్యత,

క్షమ, సత్యము, ఇంద్రియ నిగ్రహము, శాంతి సంతోషములు, సుఖదుఃఖములు, జననమరణములు, నిర్భయము, అహింస, సమత్వము, తపస్సు దానము, యశస్సు మున్నగు భావములు నా నుండియే వుట్టుచున్నవి.”

“భూతములు స్వాధీనముదప్పి సృష్టింపబడుచు లయమొందుచున్నవి. నేను లోకనాశనము చేయుటకు వృద్ధివెందిన కాలస్వరూపుడను. (ఈ) సేనలలోని యోధులెల్లరు నీవు చంపకున్నను వీరిలో నొక్కరైనను నుండువారు కారు. కాలస్వరూపుడైన నాచే చంపబడినట్లు గ నే భావింపుము.”

“వేదములచే తెలియబడ తగినవాడను, వేదాంతమును వెల్లడిచేయువాడను, వేదముల తెలియువాడను నేనే. వేదములచే గాని, యజ్ఞములచే గాని, దానములచే గాని, ఇతర శాస్త్రాభ్యాసములచే గాని, కర్మములచేగాని, ఘోర తపస్సులచే గాని మనుష్యు లోకములో యెవ్వరును నా విశ్వరూపమును చూడజాలరు. నా రూపము యొక్క దర్శనము కడు దుర్లభమైనది. దేవతలు సయిత మీ స్వరూపమును చూడ నాతురత పడుచుండురు.”

“క్షరుడు—అక్షరుడు’ వీటికంటె ఉత్తముడైనట్టి, త్రిలోకములో ప్రవేశించి, పోషించునట్టి పరమాత్ముడను. పురుషోత్తముడను. ఈ క్రియాత్మక బ్రహ్మము కంటె మరొక ననాతన అవ్యక్త భావము కలదు. నకల భూతములు నశించినను అది నశింపదు. అట్టి అవ్యక్తమును, నాశనము లేనిదే నా ముఖ్య స్థానము. అదియే పరమగతి. దానిని (నిష్క్రియ బ్రహ్మము) పొందినచో పునర్జన్మము కలుగదు.”

విశ్వ నాటకరంగ దృశ్యములను ఈశ్వరుని ద్వారా వింటిమి. ఇట్టి దృశ్యములతో కూడుకొనునట్టి ఈశ్వర స్వరూపమును అర్జున సంజయులు చూచి యుండినచో మన మెందుకు చూడలేము ? ఈ విషయమును మరొక లేఖ ద్వారా తెలుసుకొందము.



ఏ డ వ లే ఖ

[శ్రేయశీ!

కాంతిమయ తేజస్సులచే నిండియున్నట్టి, అనంతమైనట్టి నచ్చిదానంద సాగరములో ప్రవేశించి, జటిలాతి జటిల నమస్యలగు సృష్టి స్థితిలయముల గురించి సులభమగు రీతిగా తెలుసుకొని, అందులో జరుగుచున్న దృశ్యములను గూడ ఊహించుకొనునట్టి అవకాశముల నేర్పరచుకొంటిమి. ఇక తరంగముల సహాయముచే తిరిగి తీరమును చేరుకోవలసి యున్నది. నిష్క్రియ నచ్చిదానంద సాగరమును ఖండితమైనట్టి క్రియాత్మక ఈ శ్వర సాగరము నుండి వీక్షింపుము. అది అఖండమైనది. అంతట గోచరించు చున్నదని చెప్పగలుగుదుము. అంతకుమించి ఆ నిష్క్రియ బ్రహ్మము గురించి మనకేమియు తెలియదు. అందులోని ఒక బిందువును గమనింపుము. ఆ బిందువునే శ్రీకృష్ణుడు 'అత్మ'యను పేరితో వ్యవహరించెను. అత్మ ఎట్టిదో నీ విదివరకే వింటివి. మరొక పర్యాయము సంక్షిప్తముగ వినిపింతును. "మనము అత్మ స్వరూపమున నుంటిమి. ముందుకూడ నుందుము. అది అవినాశము, నిత్యము, నిర్వికారము, జనన మరణములు లేనిది. వృద్ధి క్షయములు లేనిది. శస్త్రములచే చేదింపబడదు. అగ్నిదహింప జేయలేదు. వాయువు శుష్కింపజేయలేదు. నీరు తడుపలేదు. అదిస్థిరము అచలము, ననాతనము, అచింత్యము, అత్మను ఆశ్చర్యముగా చూతుము. విస్మయముతో విందుము. చూచినను, వర్ణించినను, వినినను, తేజోమయ కాంతులతో నిండియున్న నిష్క్రియ బ్రహ్మసాగరములోని ఒక బిందువునే మనము తెలుసుకోలేము. అఖండ బ్రహ్మాండ సాగరమును గూర్చి తెలుసుకొను అవకాశమే లేదు.

ఆ సాగర జల బిందువు తరంగముల సహాయముచే క్రియాత్మకమైనట్టి ఈశ్వర సాగరములో ప్రవేశించును. ఈశ్వర ప్రకృతి పృథావముచే ఆ జల

బిందువులో 'నేను' అను వ్యక్తిత్వము, లేక సాత్వికమైనట్టి అహంకారము పొడసూపును. ఆ పుడాయాత్మ 'నేను ఆత్మను, నిష్క్రియ బ్రహ్మములోని బిందువును' అని భావించ గలుగును. సర్వము ఆత్మమయమను జ్ఞానము, సస్వరూప జ్ఞానమును ఆత్మ కలిగియుండును. ప్రకృతి యందున్నను, శరీర ధారణచేసి నుఖదుఃఖము లనుభవించు చుండినను అ స ం గు డై స్వతంత్రుడై యుండును. సర్వాత్మ దృష్టి కలిగి యున్నట్టియు, మోక్షానక్తి కలిగియున్నట్టియు, నిర్మలమైనట్టి అహంకారము కలిగియున్నట్టియు ఆత్మనే 'క్షేత్రజ్ఞుడు' అను నామముచే శ్రీకృష్ణుడు వ్యవహరించెను. ఈ స్థితిలోనే జ్ఞాననేత్రములచే ఈశ్వర స్వరూపమును, సృష్టి స్థితిలయముల దృశ్యము లను చూడగలుగుదుము. శ్రీకృష్ణుని శక్తిప్రభావముచే జీవుని స్థితియందున్న అర్జునునికి సర్వాత్మ దృష్టి మరియు మోక్షానక్తి కలుగుటచే క్షణకాలము క్షేత్రజ్ఞుని స్థితికి వెళ్ళి విశ్వస్వరూప దృశ్యమును చూచెను. అదృశ్యమును చూచునట్టి యోగ్యత లేనందువలన, అతడు భయమొందెను. తిరిగి అతడు జీవుని స్థితికి నెట్టివేయబడెను. అప్పుడు విశ్వరూపము అదృశ్యమాయెను.

ఆత్మ ఈశ్వర సాగరములో ప్రవేశించి 'క్షేత్రజ్ఞుడు'గ మారెను. ఈ క్షేత్రజ్ఞుడే, ఖండ ఖండములుగ మారి, మాయలైక అ జ్ఞా న ము చే నావరింపబడి మూర్ఛితులైన జీవాత్మ నమూహములు గల ప్రదేశమును చేరుకొనును. వెనువెంటనే తన స్వరూప జ్ఞానమును కోల్పోయి మూర్ఛితు డగును. మూర్ఛితుడైన క్షేత్రజ్ఞుడు 'జీవాత్మ'యను నామముచే వ్యవహరింప బడును. ఈ జీవాత్మకు 'నేను ఆత్మను' అను జ్ఞానముండదు. స ర్వ ము ఆత్మమయమనునట్టి అభేదదృష్టినశించి భిన్నదృష్టివిర్బడును, మత్తు మందుచే మూర్ఛితుడైన మనుష్యుడెట్టి స్థితియందుండునో, అట్టి ఏమియు తెలియని స్థితిలో జీవుడు ప్రకృతియొక్క పంచజంద్రియములైన చెవులు, కన్నులు, నాలుక, చర్మము, మనస్సును నాకర్షించి వాటి యాధారముగా విషయ భోగముల ననుభవించుటకు గడంగును. విషయ భోగానుభవమునకై పంచ

భూతములైన పృథ్వి, జలము, అగ్ని, వాయువు, ఆకాశములతో నిర్మింపబడు స్థూల శరీరముచే అవరింపబడును. స్థూల శరీరములచే అవరింపబడిన జీవాత్మలను మనుష్య పశుపక్షాది వృక్ష రూపములుగను మనము చూచుచున్నాము.

జీవుడు కొంతకాలమా శరీరము ద్వారా విషయ బోగముల ననుభవించును. అది నిరుపయోగమైనంతనే మరొక నూతన శరీరములోకి నెట్టబడును. జీవుడు శరీరమును పొందునపుడు జన్మించునటుల, విడుచునపుడు మరణించునటుల మన స్థూల దృష్టికి గోచరించును. వాస్తవములో జీవునికి జననమరణము లనునవి లేవు. మూర్ఛితుడైన జీవుడు, వాయువు, పుష్పాదులునుండి పరిమళమును గొనిపోవునట్లు, మనస్సు పంచేద్ర్యములను వెంట తీసుకొని మరొక శరీరములో ప్రవేశించును.

ఈ మూర్ఛితుడైన జీవుడు శరీరములో నున్నపుడుగాని, శరీరమును విడుచునపుడు గాని, ఈశ్వరుని, అతని సృష్టి స్థితిలయముల దృశ్యములను గాంచలేడు. తన స్వరూప జ్ఞానమే లేనపుడు, ఈశ్వర జ్ఞానము అతనిలో నుండుటకు వీలులేదు గదా !

కొన్ని ప్రత్యేక నమయములలో ఈశ్వర సాగరుడే లోక కల్యాణము నిమిత్తమై భూలోకమున నవతరించును. అందువలననే వీరిని అవతార పురుషులని పిలుతుము. మరికొన్ని పర్యాయములు క్షేత్రజ్ఞులైన అత్మలు ఈశ్వర శక్తికి లోబడి ఎట్టి వికారమును బొందకయే మన లోకమున జన్మింతురు. వీరినే మహాత్ములనియు, సిద్ధులనియు, ముక్తులనియు అందురు. తన అవతారమును గూర్చి శ్రీకృష్ణుడు ఏమి చెప్పినో గమనింపుము.

- (1) “యథా యథాహి ధర్మస్య గ్లానిర్భవతి భారత,
అబ్దుత్తాన మధర్మస్య తదాత్మానం నృణామ్యహమ్.

(2) పరిత్రాణాయ సాధూనాం వినాశాయచ దుష్కృతామ్
ధర్మ సంస్థాపనార్థాయ సంభవామి యుగేయుగే.

అర్థము:- ధర్మము నశించి, అధర్మము పెంపొందు నపుడు, సాధు వురుషుల
రక్షించి, దుష్టులను నాశనము చేయుటకై నాశక్తిచే శరీరమును
సృష్టించుకొని ప్రతి యుగమున నవరింతును.”

గతలేఖలలో నిష్క్రియ బ్రహ్మమునుగూర్చి, అత్యనుగూర్చి, ఈశ్వరుని,
అతని పృథ్వీని గురించి, క్షేత్రజ్ఞుని గురించి జీవాత్మ మరియు అజ్ఞానములేక
మాయను గురించి తెలుసుకొంటిమి. నచ్చిదానంద సాగరములో ప్రవేశించి,
అచటి వివరములు తెలుసుకొని తిరిగి తీరమును చేరుకొంటిమి. ఈజ్ఞానముచే
అర్జునుడు బంధుమిత్రులను వ్యామోహమును విడనాడెను. నీకు ఈ రహస్య
మైనట్టి జ్ఞానము బోధపడినదా! నీకు తెలియకున్నను వి చా రిం ప కు ము.
శ్రీకృష్ణుడు సులభ మార్గములనుకూడ చూపించెను. ఆ మార్గములను
తెలుసుకొని శ్రద్ధతో ఆచరించినచో ఈ బ్రహ్మ జ్ఞానమును పొందవచ్చును.

మరొక లేఖలో మనము నచ్చిదానందసాగర తీరమును పరిశీలింతము.



ఎ ని మి ద వ తే ఖ

ప్రేయసీ!

నేడు మనము సచ్చిదానంద సాగర తీరమందున్నాము. ఆ సాగరము వైపాకసారి చూచి వెనుకకు మరలి భూలోక దృశ్యముల గాంచుచు శ్రీకృష్ణార్జునులు గల కురుక్షేత్ర రణరంగమున ప్యవేశింతము. కాంతి తేజస్సులచే నిండియున్నట్టి అఖండ సచ్చిదానంద సాగరమును చూచితిమి, అది అనంతమై, నిష్క్రియామయమై, అఖండ కార్యశక్తి గలదిగా మనకు గోచరించెను. అందులో నొక భాగమున ఈశ్వరుడు అనానక్తుడై తీవ్ర కార్య నిమగ్నుడై నృప్తి స్థితిలయముల చేయుచుండుట గాంచితిమి. అతనిలో జరుగుచున్న భయంకర దృశ్యములు కూడా చూచితిమి. ఈశ్వరుడను సాగర ఖండమే ఖండములుగ మారి, కోటను కోట్ల జీవరాసులై, సన్వరూప జ్ఞానమును కోల్పోయి, మూర్ఛితులై, ఏమియు తెలియనట్టియు, తెలుసుకోజాలనట్టి స్థితిలో నుండుట గాంచితిమి. ఇట్టి మూడు విధములైన దృశ్యములను భూలోక మందును కూడ గాంతుము.

ఇక సచ్చిదానంద సాగర తీరమును గమనింపము. ఇచట అతి ప్రశాంతమైనట్టియు, నిర్మలమైనట్టియు, హృదయమున కానందము గలిగించునట్టి వాతావరణము నెలకొని యుండుట గాంతువు. ఇట్టి ప్రశాంతమైనట్టి ప్రదేశములో ఉపనిషద్ జ్ఞానము బహిర్గత పరచిన మహర్షులను, దివ్యప్రేమ పారవశ్యముచే తన్మయులైన గోపికలను, ఏనుక్రిస్తు, శ్రీరామ కృష్ణ పరమహంసలు గోచరింతురు. వీరి ద్వారా సచ్చిదానంద సాగర ఘోష, కోమలమైనట్టియు, మధురమైనట్టియు, వాణిగ వినిపించును. ఈ మణురవాణి శ్రీమద్ రామాయణముగను, భాగవతముగను, ఔఖిల్ గను, శ్రీరామకృష్ణ భోధామృతముగను రూపొందెను. ప్రేమ తన్మయత్వములచే

విమియు చేయక, చేయజాలని స్థితిలోనున్న రాధాదేవియు, చైతన్యమహా ప్రభువులును ఇచట గోచరింతురు. ఇంద్రియముల నాత్మపై కేంద్రీకరించి అందులో లయమొనర్చి, ఆత్మస్వరూపులై, ఆత్మానందము ననుభవించుచు శరీర విస్మృతిలేని యోగులును. నర్వాత్మ దృష్టిచే అభేద దృష్టిని పొంది, దృశ్య పృపంచము నతిక్రమించి, బ్రహ్మసాగరమును గాంచుచు, బ్రహ్మ భావ స్వరూపులైనట్టి బ్రహ్మజ్ఞానులును ఇచట గోచరింతురు.

కొంత దూరము ముందుకు ప్రయాణము సాగింతము. ఇచట నిష్క్రియ బ్రహ్మమును గురించిన తత్వములు, ఈశ్వరుని అనంతగుణ కల్్యాణ భావముల వర్ణనలు వినిపించు చుండును. వేదాంత జ్ఞానమును బోధించు గురువుల యొక్కయు, శిష్యుల యొక్కయు నమూనా ములను గాంతుము. భగవన్నామ సంకీర్తన చేయుచు, అతని గుణముల వర్ణించుచు తన్మయులై మధుర గీతముల నాలాపించుచున్న మీరాబాయి. జయదేవుని, ఇతర భక్త బృందములను గాంతుము. వీరందరు శాంతి సమత్వములు, అత్మనయమము, అహింస, ఇంద్రియ నిగ్రహ శక్తి, జ్ఞానము, భక్తి మున్నగు సాత్విక గుణములు కలిగి యుందురు. విషయముల భోగింపవలయునని కోరిక గాని, దాంపత్య జీవితము పట్ల మమకారము గాని లేకమేనియ వీరిలో గోచరించదు.

కొందరు వేదాంత గ్రంథములు పఠించుచుండుట నీకు గోచరించును. కొందరు వేదాంత వాక్యవిచారణలో నిమగ్నులై యుందురు. కొందరు యోగాభ్యాసములు చేయుచుండుట గాంతువు. శారీరక మానసిక, వాచిక తపస్సులలో నిమగ్నులై యుండువారిని, ధన్యయోగ తత్పరులను ఇచట చూతువు. వీరందరును మోక్షమే జీవితాశయమని, అదియే క్షర తగినదయ్యు, పొందతగినదయ్యునని భావింపు చుండురు.

ఎటుచూచినను చిన్న చిన్న ఆశ్రమములు గోచరించును. అందులో గీతాగ్రంథమో, ఉపనిషద్ గ్రంథమో నీకు కానవచ్చును. ఇతర వస్తువు

లేమియు నీకు కానరావు. ఈ ఆశ్రమములను కూడ వారు అంటిపెట్టుకొని యుండరు. ఒకప్పుడు ఇచట మరొకప్పుడు మరొకచోట గోచరింతురు. శరీర స్పృహ వారితో నామ మాత్రముగా యుండును. ఒకచోట గీతామందిర మును దర్శింతువు. అందులో ప్రవేశించి చూడుము. గోడలన్నియు గీతా శ్లోకములచే నిండియుండుట గాంతువు. ఇందులో మహాత్ములచే వ్రాయ బడిన గీతాభాష్యముల నంపుటములు వందల సంఖ్యలో గోచరించును. గీతార్థముల వినిపించువారు సందేహముల వెలిబుచ్చువారు, సందేహ నివారణ చేయువారు, గీతాపారాయణము చేయువారు ఎటుచూచినను కనుపింతురు. సర్వము గీతామయమై గోచరించును.

ఇట్టి వాతావరణము చేకూడిన పాఠశాలమునే నిష్క్రియా బ్రహ్మ సాగరముతో (నచ్చిదానంద సాగరముతో) పోల్చవచ్చును. ఇచట జరుగు చున్న కర్మ 'అకర్మ' యనియే భావింపవలయును. ఈ కర్మలు చేయు వారు నిరహంకారులగుటచే ఏమియు చేయని వారుగనే భావింపబడుదురు. వీరిని సాత్విక గుణము కలవారని గ్రహింపుము.

మరొక లేఖ ద్వారా మనము రజోగుణ తమోగుణ ప్రాంత విశేషముల తెలుసుకొందము.



తొమ్మిదవ లేఖ

[హేయసీ!

నేడు మనము క్రియాత్మకమైనట్టి ప్రదేశములో ప్యవేశించుచున్నాము. దీనినే రాజసిక ప్రాంతమని వ్యవహరింతుము. ఇచట నృప్తి స్థితిలయము లను మూడు కార్యములు జరుగుచుండును. ఈ ప్రాంతములో ఈశ్వరుడు అనానక్తుడై కుటుంబ బాధ్యతలను, సమాజ బాధ్యతలను నిర్వహించు చుండును. ఈశ్వర సందేశము క్రియాన్వరూపము దాల్చి, పరశురాముడు, శ్రీరాముడు, బలరామ శ్రీకృష్ణులు, బుద్ధుడు, విష్ణుక్రీస్తుల ద్వారా బహిర్గత మగును. వీరినుండి బహిర్గతమగు శక్తి ప్రకృతి స్వరూపులైన సీత, రేవతి, అర్జునుల ద్వారా, గొడ్డలి, నాగలి, బాణము, చక్రము, మరియు నిష్కామ కర్మలలోను కేంద్రీకరింపబడి మానవులలో గొప్ప పరివర్తన కలుగజేయును.

ఈ అవతారములవల్ల పితృవాక్య పరిపాలన, ఏకపత్నీవ్రతము, స్త్రీ పాతివ్రత్యము, భ్రాతృప్రేమ, శరణాగతుల రక్షణ, దుర్మార్గుల నాశన మొనర్చుట, ధర్మము నెలకొల్పుట, జీవకారుణ్యము, వ్యవసాయకుల రక్షణ, విద్యలవల్ల ప్రేమ మొదలగు అనేక విషయములలో మనకు సందేశములు లభించును. సమయము లభించునపుడు రామాయణ మహా భారత, భాగవత గ్రంథములును, బైబిల్లోని క్రీస్తు చరిత్ర, బుద్ధుని జీవిత గ్రంథములు పఠించుము. వారి జీవితాచరణమును పరిశీలించినచో వారొసగిన సందేశమును గ్రహించగలుగుదువు.

ఇచటను నీవు బ్రహ్మజ్ఞానులను దర్శింతువు. కాని వారు రాజమందిరములలో రాజకార్య నిమగ్నులై యుందురు. వారు భార్యబిడ్డల మధ్య,

బంధుమిత్రుల మధ్య నుండుట నీకు గోచరించును. సాత్విక పాఠము నందుండు మహర్షులు తరచు వీరివద్దికి వచ్చి, బ్రహ్మజ్ఞానమును గూర్చి చర్చించుచుందురు. అట్టి అవకాశములలో తప్ప ఇతర వేళలందు వారు నిత్య కృత్యములు చేయుచు, నమాజి కార్యక్రమములలో నిమగ్నులైయుందురు. ఉపనిషద్గ్రంథములలో ఇట్టి రాజర్షుల వివరములు కొన్ని మనకు లభించును. యముడను యమలోకపు రాజు, ప్రవాహణుడను పాంచాల దేశపురాజు, అశ్వపతియను కేకయదేశపు రాజు, అజాత శత్రువు అను కాశీదేశపు రాజు, జనకుడను మిథిలదేశపు రాజు, మరియు యాజ్ఞవల్క్యు మహర్షి సతీమణియగు మైత్రేయి ఇట్టివారే, వీరందరును బ్రహ్మజ్ఞానులే.

ఇచట కూడ నీకు భక్తులు గోచరింతురు, భరత లక్ష్మణులు, విభీషణ హనుమంతులు, గుహుడు, అజామిళుడు, అంబరీషుడు, ప్రహ్లాదుడు, బలి, భీష్ముడు, విదురుడు, రుక్మిణి, ద్రౌపది. వీరందరును తమ భక్తిని క్రియారూపములో ప్రదర్శించుచుందురు. వీరందరును భగవత్ పాదారవిందముల యందు మనస్సు నిల్పి తమకు లభించు కార్యములను నిర్వహించుచుండుట గోచరించును.

హరిశ్చంద్రుడు, ధర్మజుడు, భీముడు, నకుల సహదేవులు, దోణ కృపాచార్యులు మొదలగు యోగులును నీకు గోచరింతురు. వీరు పమ బుద్ధితో తమ కర్తవ్యముల నెరవేర్చుచుందురు. ఇచట బ్రహ్మజ్ఞానము, భక్తి, యోగము మొదలగునవన్నియు క్రియా స్వరూపములో గోచరించును.

విశ్వామిత్రుడు, వసిష్ఠుడు, ఋష్యశృంగుడు, జాబాలి, అనసూయ, ఆగస్త్యమహర్షివంటి గురువులు గోచరింతురు. వీరు సరితాన ప్రాప్తి కలుగుటకై చేయవలసిన యజ్ఞములు చేయుచు, విలువిద్య నేర్చుచు, పాతి వ్రత్య మహాత్మ్యము గూర్చి చెప్పుచు, రాజ్యపాలన చేయుమని బోధించుచుండు దృశ్యములు నీకు గోచరించును. వీరివద్ద శిక్షణ పొందుచున్న

వారిని కూడ మనము చూతుము. వీరందరును నిరహంకారులై మోక్షమే పొందతగినదని భావించుచుందురు.

ఇంకను కొంత దూరము ముందుకు నడచి చూతము. అచట నజ్ఞులైన మునులను పీడించు కార్తవీర్యార్జునుడు, పరస్మిన్ నపహరించు రావణుడు, తండ్రిని చెరసాల యందుంచిన కంసుడు, యద్ధోన్మాదియైన జరాసంధుడు, దుర్యోధనాదులవంటి దుర్మార్గులు మనకు గోచరింతురు. వీరు కామక్రోధ లోభములకు వశులై ప్రజల శాంతియుత జీవితమును భగ్నపరతురు. యుద్ధధ్వనులు, సైన్యముల రాకపోకలు, యుద్ధ సన్నాహములచే ఈ పాంత మల్లకల్లోలముగ యుండును. ఈ కార్యక్రమములవల్ల పశునంపద, అన్నోత్పత్తి మున్నగు జీవనాధారమైన కార్యములకు విఘాతము లేర్పడు చుండుట మనము గమనింతుము. ఇట్టి వాతావరణములో గండిగొడ్డలిచే బూనిన పరశురాముడు, బాణమును ధరించిన శ్రీరాముడు, చక్రము చేబూనిన శ్రీకృష్ణుడు, మరియు నాగలి చేబూనిన బలరాముడు గోచరింతురు. దుర్మార్గులను హతమొనర్చు కార్యములో పరశురాముడు శ్రీరాఘవుని, వ్యవసాయకుల రక్షణకై బలరాముడును, ధర్మరాజ్య స్థాపనకై శ్రీకృష్ణుడును పూనుకొందురు.

అచట బ్రహ్మజ్ఞులు యోగులు, భక్తులు, గురుశిష్యులు, మొదలగు వారందరు ఆయుధముల ధరించి యుద్ధరంగమందే గోచరింతురు. సాదరుడైన రావణునితో పోరాడుచున్న విభీషణుడును, గయుని కొరకు శ్రీకృష్ణునితో పోరాడుచున్న అర్జునుడును మనకు గోచరింతురు. ధర్మరక్షణ నిమిత్తమై తన భక్తుడైన భీష్ముని భగవంతుడు చంపించును. శాంతిమూర్తియైన ధర్మజుడు రౌద్రాకారముతో కనుపించును. భీముడు భయంకరుడుగ గోచరించును. అగ్ని పర్వతమువలె ద్రోపది హృదయాగ్నిని బహిర్గత మొనర్చుచుండును. భార్యను చంపుటకు సిద్ధపడిన హరిశ్చంద్రుడును,

చచ్చుటకు సిద్ధపడిన చంద్రమతియును, ఇచటనే గోచరింతురు. ఈ ప్రాంతమంతయు రాగద్వేషములచే కొమకోగ్రధములచే, అశాంతి తృష్ణలచే, దుఃఖము, అనూయ మున్నగు రాజనిక గుణములచే కూడుకొని యుండును. ఇచట జ్ఞానులు, భక్తులు, యోగులు కోగ్రధపూరితులై గోచరింతురు. కాని వారి అంతరంగము పశ్చాంతమై యుండును.

ఇచట విభీషనుని హితవాక్కులు గాని, విదురుని నీతి బోధనలు గాని వినువారు గోచరింపరు, వారి ప్రయత్నములు వ్యర్థములై నిరుపయోగమై పోవును.

ఇట్టి వాతావరణముచే కూడుకొనిన ప్రాంతమును రాజనిక పాగ్రంత మందురు. కురుక్షేత్ర యుద్ధరంగము ఈ ప్రాంతములోనే నీకు గోచరించును. ఈ ప్రాంతమును ఈశ్వర సాగరముతో పోల్చవచ్చును.

సాత్విక రాజన ప్రాంతములతో పాటు మరొక పాగ్రంతము కూడ కలదు. అదియే తామస ప్రాంతము. ఈ ప్రాంతములో గోచరించువారు న్వరూప జ్ఞానమును కోల్పోయి, మూర్ఖావస్థలోనే యుందురు, భగవంతుడున్నాడను విశ్వాసము వీరికుండదు. బోగము లనుభవించుటే తమ కర్తవ్యమని భావించువారు, అంతులేని ఆరోచనలు చేయువారు, భయంకర కార్యములను చేయువారు, తీరని కామగ్నిచే దహించుక పోవు వారు నీకు గోచరింతురు. ఇట్టి మూర్ఖావస్థలో బహిర్గతమగు జ్ఞానము లోకవివాశమునకు దారి తీయును.

మొదటి భాగము సమాప్తము

తప్పొప్పుల పట్టిక.

పేజీ	పంక్తి	తప్పు	ఒప్పు
2	1	వెన్నల	వెన్నెల
2	5	వద్దకి	వద్దకు
5	5	సూర్యుడు	సూర్యుడు
5	6	ప్రకాశమును	ప్రకాశమును
5	6	నహస్య	నహస్య
5	14	ఒక	ఒక
5	23	అలస్య	అలస్య
6	7	వెన్నెలపై	వెన్నెపై
6	18	ఎవరు	ఎవరి
7	7	శ్రీకృష్ణుని	శ్రీకృష్ణుని
9	9	వద్దకి	వద్దకు
9	21	యుద్ధము	యుద్ధ
12	17	లేఖ	లేఖల
14	18	భీషణ	భీషణ
17	21	నూత్న	నూతన
19	13	రహితుడైన	రహితుడై
20	16	భూగోళము	భూగోళ పటము
21	10	మనస్సు	మనస్సు
21	18	నిష్క్రియ బ్రహ్మము	నిష్క్రియబ్రహ్మములొ
21	25	దివ్యచతువుల	దివ్యచతువులచే
22	1	స్వరూపము	స్వరూప
22	15	వాడనని	వాడవని
22	23	వసులు	వసువులు
24	4	ఇట్టి	ఈ
26	22	సతాపము	ప్రతాపము
29	8	నిష్క్రియ	నిష్క్రియ
29	10	పేరితో	పేరుతో
32	11	బోధపడినదా!	బోధపడినదా!

పరిశీలించిన ముఖ్య గ్రంథములు

1. దశోప నిషత్తులు
 2. తిలక్ గారి గీతారహస్యము
 3. ఆంధ్ర మహాభారతము
(శాంతి అను శాసనికపర్వములు)
 4. పిల్లల బొమ్మల భాగవతము
 5. Sri Krishna, His leelas and Teachings by
—Swami Sivananda
 6. The Prince of Ayodya
(Sri Rama Krishnamatt, Publication.)
 7. Indian Phylosophy, (2 Volumes)
—Dr. Sri Radha Krishnan
-

తెలుగు దేశం ప్రెస్,
హిమాయత్ నగర్, హైదరాబాద్-౬.

